

ሰንበት ዘክስተምህሮ

ሰኔ 21 2012 ዓ.ም (6/28/2020)

ኩልና ዕድማት አምላኽ ኢና!

መዝሙር: ናክብር ሰንበቶ በጽድቅ... “ሰንበቱ ነኸብር ስርዓቱ አይንሕደግ ንአኡ ጥራሕ እዩ ሃሌ ሉያ፥ ጻድቕ እዩ ኣብ መንግስቱ ኸኦ ጽድቁ ይፈርድ፥ ንግሆ ከም ዝወግሕ ይገብር ምስ ወግሔ ኸኦ ምሕረቱ ይህበና፥ አምላኽና አምላኽ ድኅነት እዩ ዝስኣና የብሉን፥ ቃሉ ሓቂ ነገራቱ ዝእመን እዩ” ይብል። እዚ መዝሙር ኣብ ወርኒ ኅዳር እውን ይዝመር እዩ።

ንባባት: ፊሊጲ. 4: 12~20፥ 3ዮሓ 1: 1-ፍ፥ ግ.ሓ. 14: 20-ፍ፥ ማቴ. 22: 1-14 (ሉቃ 14: 15~24)።

ምስባክ:አንተ እግዚአ መሓሪ ወመስተሣህል፥ ርኑቀ መዓት ወብዙኅ ምሕረት ወጻድቅ፥ ነጽር ላዕሌየ ወተሣሃለኒ። “ንሰኻ ኣጎይታ መሓርን አጸባቕን ኢኻ፥ ካብ መቕደሳት ርሑቕ ብዓል ብዙሕ ምሕረትን ጻድቕን ኢኻ፥ ኣባይ ጠምት እሞ ምሓረኒ”።

ካብ ኣባ ገሪማ 17 ሰኔ ክሳብ ብኣተ ክረምት 25 ሰኔ ዘሎ ኣብ ስርዓት ሉጡርግያና ዘክስተምህሮ ተባሂሉ ይጽዋዕ ሓንቲ ወይ ክልተ ሰናብቲ ዝሓዘ እዩ።

ኩልና በዚ ብሩኽ ሰንበት ዕድማት አምላኽ ኮና ኣብዚ ቤት አምላኽ ንርከብ ኣሎና። ወንጌል ማቴዎስ ብአምሳል መርዓ ገሩ አምላኽ ከምዝዕድም ይነግረና። ዓዳማይ አምላኽ ልኡኻት አምላኽ ዕድመ ዘብጽሑ ኣብ ኦሪት ነብያት ኣብ ሓዲስ ኪዳን ከኣ ኣቡናት ካህናት ከምኡ ምእመናን ክኾኑ ይኸእሉ። ተዓደምቲ ኩልና ህዝበ እግዚአብሔር። ዕድመና ኸኣ ኣብ መኣድን ሓጎስን አምላኽ ምሕዋስ እዩ፥ አምላኽ እምብኣር በብእዋኑ ኣብ ሓጎሱን ኣብ ጸግኡና ክንሳተፍ ኢሉ ብዝተፈላለየ መገዲ ይዕድመና ኣሎ።

አምላኽ ዝዕድመሉ መገዲ ኣብ ገለእዋን ምስቲ ናይ ሰብ ኣይከይድን እዩ፥ ንኣብነት ንማርያም ኣደ ወዱ ክትከውን ዓዲምዋ ኣብ ምስጢር አምላኽ ክትኣቱ ደልይዋ፥ ነብርሃም ካብ ዓዱ ኣብ ዓዲ ጓና ክኸይድ እሞ ኣብኡ ኣቦ ብዙሕ ህዝቢ ክኸውን ዓዲምዎ፥ ንዮሴፍ ኣብ ዓዲ ጓና ኣብ ግብጺ ንህዝበ እግዚአብሔር ከድሕን ልኢኸዎ፥ ኢየሱስ ንሓዋርያቱ ንዑ ስዓቡኒ እናበለ ክስዕብዎ ዓዲምዎም፥ ሎሚ እውን ንነፍስወከፍና በበቲ ዘሎና ሕይወት ይዕድመና። ነቲ አምላኽ ሂቡና ዘሎ ዕድመ ክነኸብሮ እሞ ኣብቲ አምላኽ ዝደልዮ ክነውዕል እዩ ዕድመና።

ኣብ ባህልና ሓደ ሰብ ብኸብሪ ድሕሪ ዓዲመና ዕድመ ነኸብር እንተዘይኮነ ተዓዲምና ክነብቕዕ እሞ ሕራይ ክመጽእ ኢልና እንተ ጠለምና ድሕሪኡ ዘሎ ቂምታን ጽልእን ኩልና ንፈልጦ እዩ ምንጋር ኣየድልን። አምላኽ ሰንበት ሰንበት ከምኡ ኣብ ዓበይቲ ብዓላት ምስኡ ክንውዕልን ክንሕጎስን ይዕድመና። ኣብ ሓጎስ አምላኽ ክትሳተፍ ዕዱም ምዃን በረኸት እዩ ዘብዝሕ።

ሓደ እዋን ኣብ ሓደ ቤተ ክርስቲያን ነቲ ዝመጸ ህዝቢ ንፋስ ዝመልኦ ዝተነፍሐ (ባሉናት) ተዋሂቡ፥ ኣብ መንጎ ቅዳሴ እናሰምዑ ኣብ ልቦም ሓጎስ ምስተሰምዖም ጥራሕ ነቲ ባሉን

ክፍንውዎ ተነጋሪም። ኦብ መንጎ ቅዳሴ ብዙሓት ነቲ ባሉን በብግዚኡ ይፍንዉ ነሮም። ኦብ መወዳእታ ኦብ ዝተገብረ ገምጋም መብዝሕትኦም ተሳተፍቲ ቅዳሴ ነቲ ዝተዋህቦም ባሉን ከይፈነውዎ ተረኺቦም። ቅዳሴ እናሰምዑ ልቦም ቀልቦም ኦብኡ ስለ ዘይገበሩ ክሳተፍዎ ስለ ዘይክአሉ ኦብ ልቦም ሓጎስ ክስምዖም ኣይከአለን ስለዚ ክሕጎሱ ኣይከአሉን። ሎሚ ኣብዚ ቤተክርስቲያና እዚ ዝተዋህቦ ባሉን ንነፍስወከፍና እንተ ዝውሃብ ክንደይ ካባና ኦብ መወዳእታ ቅዳሴ ዘይተፈነወ ባሉን ምተረኽቦም ይመስለኩም። ብዙሓት ኦብ መንጎና ቤት ኣምላኽ ገዛ ጸጥታን ምስትውዓልን ዘድልዮ ጥራሕ፣ ብዙሓት ከኣ ዓይኖም ዓሚቶም ዝጽልዩሉ ጥራሕ ዝመስሎም ኣለዉ። ናይ ብዓል ምግባር ቦታ፣ ናይ ሓጎስ ቦታ ምዃኑ ዘይሓሰቡ ኣለዉ። ኣብዚ ክንርከብ ከሎና ዕድመ ኣምላኽ ኣኽቢርና ናይ ሓጎሱን ብዓሉን ተሳተፍቲ ክንከውን ኢና መጺእና ዘሎና። ኣብ እነዕርጎ ቅዳሴ “እቶም ኣብ መኣዲ ዝተዓደሙ ክንደይ ሕጉሳት” እዮም እናበልና ንጽሊ። ኣምላኽና ኣብ ድራር፣ ኣብ ሓጎሱ፣ ኣብ ብዓሉ፣ ይዕድመና። ኣብ መርዓ ተዓዲሙ ዘይ ሕጎስን ፍሽሕው ገጽ ዘየርኢ እንተ ዝርከብ እንታይ ምበልናዮ። ኣብ ሓጎስ ኣምላኽ ክሳተፍ ዝመጸ ከይተሓጎስ እንተ ተመልሰ ዝግበየ ክሳራ እዩ። ሎሚ ዝድለ ዘሎ ኣምጺኡና ዘሎ ዕድመ ኣምላኽ ብምሉእ ተሳተፍና ኣብ ገዛና ክንምለስ እዩ።

ንኣምላኽ ጊዚኡ ንሃቦ።

ኣብ ዝተነበና ወንጌል ስለስተ ዓይነት ዕዳማት ከምዝነበሩ ይነግረና። መጀመርያ ጋንታ ዕድመ ተቐቢሎም እንተ ኾነ መዓልቲ መርዓ ምስ በጽሖ ኣይጠዓመናን ኢሎም ኣብ ውራዮም ዝኸዱ ዕዳማት። ካልኣይ ጋንታ ልብስ መርዓ ዘይተኸድኑ ዕዳማት። እዚኦም ዕድመ ኣኽቢሮም ኣብ መርዓ መጺኦም እንተ ኾነ ንመርዓ ዝኸውን ክዳን ኣይተኸድኑን በቲ ዝወዓልዎ ናይ ስራሕ ክዳኖም ገሮም መጺኦም እዚኦም እውን ነቲ ዕድመ ብዝግባእ ኣየኸበርዎን። ሳልሳይ ጋንታ ንዕድመ ብግቡእ ኣኽቢሮም ኩሉ ዝግባእ ልበስ መርዓ ተኸዲኖም ዝመጽኡ ኩሉ ዝግባእ ምስንዳው ገሮም ክዳኖም ኣጸቢቆም ኣብ ቦታ መርዓ መጺኦም ነቲ ንጉሥ ዘሓጎስዎ።

ሓደ ዘየሓጉስ ነገር ናይ እቶም ኣብ መርዓ ዘይመጹ ሰባት ኃጢአተኛታት ዘይኮኑ ምዃኖም እዩ። ኣብ ዝኾነ ዓይነት ኃጢአት ዘይወደቑ እዮም። ሓደ ኣብ ግራቱ ወፊሩ፣ ሓደ ኣብ ንግዱ ከይዱ። ብርግጽ እዚ ዝሃብዎ ምኽንያት ዘኸሰብን ጽቡቕ ስራሕን እዩ። ካብቲ ዝተላእኮም ዕድመ ናይ ግሎም ጉዳይ ዓዚዝዎም። ብዙሕ ጊዜ ካብ ኣምላኽ እንፍለ ኃጢአት ስለ ዘገበርና ኣይኮነን። በቲ መነባብሮና ስለ እንትሓዝ ዋኒና ስለ ዝበዝሓና እዩ። ብናይ ዓለም ነገር ተዋሒጥና ንኣምላኽ ጊዜ ንስእነሉ። ኣርክበሉ ጌና ላዕልን ታሕትን ክንብል ንደቀይ ከዕቢ ገንዘብ ክእክብ እናበልና ንኣምላኽ ዝኸውን ጊዜ የብላናን። እዚ ኣብ ቤት ኣምላኽ ከምኡ ጸሎት ከይንገብር ዓጊቱ ጅሆ ይሕዘና። ኣብ ስራሕካ ሸለል ዘይምባል ጽቡቕ ነገር እዩ። እንተ ኾነ ኣብ መኣዲ ኣምላኽ ከይትሳተፍ ዝግግተካ እንተ ኾነ ዕንቅፋት እዩ። ኣብዚ ዓዲ ዘሎና ፍሉይ ጸገም ኣሎና ሰባት 10-16 ሰዓታት ክሰርሑ ሃጸፍጸፍ ክብሉ ንኣምላኽ ጥራሕ ዘይኮነ ሕይወቶም ረሲዖም ዝነብሩ ውሑዳት ኣይኮኑን። ዝገደደ ኣብከምዚ ኩነታት እንከለዉ መዓልቲ ኣምላኽ ዝመጸቶም ውሑዳት ኣይኮኑን መስኪናይ መስኪነይቲ ሓንቲ መዓልቲ ከየዕረፈ/ት እናበልና ንዛረበሎም። ገለ እውን ንደቆም ዝኸውን ገንዘብ ክእክቡ ለይትን መዓልትን ሰራሖም ደቆም ኣብ ዘይተደለ መገዲ ወዲቆም ዘይወጽእ ስቓይ ዝወረደም ውሑዳት ኣይኮኑን። እምብኣር ኣሕዋተይ ንኣምላኽ ግዚኡ ንሃቦ ንርእስና ኸኣ ግዜና ንውሰድ። ንኣምላኽ ግዚኡ ኣሕዲግናዮ እንጉዓዝ ውሑዳት ኣይኮናን።

ኣበሃህላ ኣሎ “the good is the enemy of the best” “ጽቡቕ ነገርሲ ተጻይ ናይ እቲ ዝበለጸ ነገር እዩ” እዚ ማለት ሓደ ንእሽቶይ ጽቡቕ ነገር ክንገብር ኢልና ንዝግበየን ዝበለጸን ነገር ክንሓድግ ከሎና ማለት እዩ። እቶም ኣብ መኣዲ ኣምላኽ ከመጽኡ ዘይከአሉ ብዘይ ምምጽኦም

እንታይ ይጎድሎም ከምዘሎ እንተ ዝፈልጡ እቲ ከምዘይመጹ ገርዖም ዘሎ ጽቡቕ ኮይኑ ዝርከቡም ነቲ ዝበለጸ ጸጋ ኣምላኽ ከምዝኸልክሎም ዘሎ ምተረድኡ። ንኣምላኽን ናብራ እዚ ዓለምን ሓዋዊሶም ይርከቡ። ብኻልእ እንተ ርክኑ እውን ገለ ሰባት ናይ ሰንበት ግብኣም ከማልኡ ኢሎም ኃጢአት ከይቀጹረሎም ኢሎም ዝመጹ ይህልዉ ይኹኑ ስርዓት ክፍጽሙ እዚኣም ኣብቲ ሓጎስ ኣምላኽን ምስጢሩን ሱታፊ የብሎምን፤ ብኣካል ኣብቲ ቦታ ሓጎስ ኣለዉ እንተኾነ ልቦም ቀልቦም ኣብ ካልእ እዩ ዘሎ፤ እዚ ንብዙሓት ካባና ዘጸግመና እዩ። እቲ ዘገርም ኣብ ጊዜ ጸሎት ኣብ ጊዜ ቅዳሴ ልብና ቀልብና ኣብ ካልእ ይወፍር ብኣፍና ብቻልና ኩሉ ጸሎት ንደግም እንተ ኾነ ኣብኡ የለናን። ኣብ ቅዳሴ እንመጽእ ኣብ ሓጎስ ኣምላኽን ማሕበር ክርስትያን ክንሳተፍ ኢና፤ ኣብ መኣዲ ክርስቶስ ከይተሳተፍና ክንተርፍ እንከሎና ኣብ መንፈሳዊ ሕይወትና ዓቢ ጉድኣት ነውርድ።

ማቴዎስ ወንጌላዊ ብዛዕባ ሓደ ካብቶም ዝተዓደሙ ጊዜ ግዲ ስኢኑ ልብሲ መርዓ ከይተኸድነ ከምዝመጸ እሞ ብዓል መርዓ ዓርከይ እንታይ ድኣ እዩ እዚ ኽዳንካ ዘንጊዕካ ከይትህሉ ወይስ ንዕድመይን ንእንታይነተይን ዘንጊዕካ እናበለ ከምዝሓተቶን እሞ ከምዝሰጎን ይነግረና። ኩልና ክመ እንፈልጦ መርዓ ክትኸይድ እንተ ኾንካ ልብሲ መርዓ ምልባስ ግድነት እዩ። ብኻልእ ኣዘራርባ ኩሉ ጊዜ ኣብቲ እትኸይ ጉዳይ ምስኡ ዝኸይድ ክዳን ክትክደን የድሊ። ናይ ሓዘን ናይ መርዓ ናይ ስራሕ ክዳውንቲ ፍሉጥ እዩ። ምስኡ ዘይከይድ እንተ ተከደንካ ጸገም ኣሎ ማለት እዩ። ሓደ እምብኣር ናይ መርዓ ክዳን ከይተኸድነ ኣብ መርዓ እንተ መጸ ብኣካል ኣብኡ ኣሎ ብመንፈስ ግን ኣብኡ የለን ማለት እዩ። ኣብ ብዓል እዩ ዘሎ እንተኾነ ነቲ ሓጎስ ኣይሳተፎን ኣሎ ማለት እዩ። ኢየሱስ ነዚ ዓይነት ኣገባብራ እዩ ዝጸልእ። ዘይምምጻእ ይሓይሽ መጺእካ ካብ ዘይምክፋል።

ኩልና ኣብ መርዓ ኣምላኽ ተዓዲምና ሰንበት ሰንበት ንመጽእ ኣሎና፤ እንተኾነ ምስ ኃጢአትና ከሎና ምስ ቂምታና ከሎና ንሓውና/ሓፍትና ጸሊእና ከሎና መጺእና እንተሎና ልብሲ መርዓ ከምዘይተኸድኑ ኢና። እሞ ደፊርና ነቲ ኣብ ልብና ልብሲ መርዓ ከይንኸደን ከልኪሉና ንዘሎ ቀንጢጥና ኣብ ምሉእ ሓጎስ ኣምላኽ ንእቶ። እዚ እዩ መልእኽቲ ናይ ሎሚ ወንጌል። ንኹሉ ምስ ኣምላኽ ሓደ ከይትኸውን ከዊሉካ ንዘሎ ስዒርካ ምስ ኣምላኽ ሓደ ምኻን።

ዕድመ ኣምላኽ ንኹሉ እዩ፡

እቲ ዕድመ ብነጻ ንኹሉ እዩ፤ እንተ ኾነ ኩሉ ክሳተፍ ዝደሊ ሓላፍነት ለቢሱ ከምቲ እቲ ንጉስ ዝደልዮ ኮይኑ ክቐርብ ኣለዎ። መንግስቲ ኣምላኽ ብነጻ ንኹልና እዩ ተዋሂቡ ዘሎ። እቶም ኣብቲ መንግስቲ ኣምላኽ ክንሳተፍ እንደሊ ካብ ዝኾነ ኣብቲ መንግስቲ ከይንሳተፍ ዝግባተናን ዝኸልክለናን ነገራት ክንርሕቕ ኣሎና።

ኣብ ቅድሚ ኣምላኽ ኩልና ብሓደ ዓይኒ ኢና እንርክ። ኣምላኽ ንኹልና ኣብ መኣዱ ክንሳተፍ ብኃጢአትና ክንሳሕ። ጉዕዞ ሕይወትና ክንሕሉ ይደሊ። ንኣምላኽ ብጎኒ ሓዲግና ኣብ ዋኒና ጥራሕ እንተ ኣድሃብና ግን ነቲ ፍሉይ ኣብ ፍቕሪ ዝተመስረተ መጻዋዕታ ንነጽግ ኣሎና ማለት እዩ።

ዕዉታት ኣብ ዕድመ ኣምላኽ፡

ካብቶም ኣብ መርዓ ዝተዓደሙ ኩሉ ኣማሊኦም ብግቡእ ዝመጹ ነሮም። እዚኣም ጥራሕ እዮም ብምሉእ ናይ እቲ መርዓ ሓጎስ ዝተሳተፉ። እዚኣም እዮም እቶም ክንክተሎም ኣብነት ዝኾኑና። ንኹሉ ኣማሊእና ብነፍስን ብስጋን ተቐሪብና ክንመጽእ ከሎና ጥራሕ እዩ ምምጻእና ፍሪ

ዝህልዎ። ኣብ ገጽና ኣብ ዘረባና ኣብኩሉ ዝርከብ ምልክት ምስንዳው ክነርኢ ይግባእ። ኣበይ እኸይድ ኣሎኹ ኢልና ሕልናና ክንሓትት እሞ ዘድሊ ምስንዳው ክንገብር። ምምጻእ ጥራሕ እኹል ኣይኮነን።

ናይ ሎሚ ቃል ኣምላኽ ዘመሓላልፎ መልእኽቲ እምብኣር ነቶም ካብ መኣዲ ኣምላኽ ንርእሶም ኣርሒቑም ዝነብሩ ክንደይ ዓቢ ሓጎንን በረኽትን ይሓልፎም ከምዘሎ ከዘክር እዩ። እቶም ዕድመ ተቐቢልና ክንመጽእ ፍቓደኛታት ኮና መጺእና ዘሎና ንጸጋ ኣምላኽ ብዙሕ ዋጋ ከይሃብና ከይንገብር ክንጥንቀቕ ኣሎና። ነፍስና እንጺሕና ዝጸበቕና ሰባት ክንከውን እሞ ኣብ ቅድሚ ኣምላኽ ደው ኢልና ክንክእል። ከምቲ ጳውሎስ ሓዋርያ ኣብ መልእኽቱ ኣብ ሰብ ቆላስያስ 3፡ 14 ዝጸሓፎ ዘሎ እዩ፡ “ኣብ ልዕሊ እዚ ኹሉ ግና ንኹለን ኣሲራ ኣብ ፍጻሜ እተብጽሑን ፍቕሪ እያ እሞ ልበስዎ” ዝበሎ፡ ፍቕሪ ኣምላኽን ፍቕሪ ሓውናን ኣንጊስና ኣብ ቤት ኣምላኽን ኣብ መኣዱን ክንመጽእ ከሎና ኩሉ ጊዜ ክነጽሕ ክንሕደስ እዩ እሞ ብምሉእ ልብና ንሳተፎ። ኣምላኽ ዕድሚኡ ኣኸቢርና ክንመጽእ ጸግኡ ይዓድለና።

ኣባ ንጉሠ ፍሥሓ